

బలికోరిన బాణం

‘భూతవైద్య శంభుదాస్’ అన్న బోర్డు వీధిగేటుకి తగిలించివున్న యింటిముందు ఆగింది ఒక కారు.

ఆ కారులోంచి ఒక సూటువాలా గ్లాస్కో పంచలు కట్టుకొన్న యిద్దరు పెద్దమనుషులు దిగారు. సూటువాలా గోడకు తగిలించివున్న బోర్డును పరిశీలనగా చూశాడు. ఆ బోర్డుకు పై భాగంలో ఆ వైపు యీ వైపు తెల్లని రెండు చిన్న అస్త్రపంజరం బొమ్మలున్నాయి. ఆ రెండింటికి మధ్య ఒక పుర్రెకు అటూ యిటూ క్రాసుగా పెట్టిన రెండు ముంజేతి ఎముకలు గల బొమ్మ వుంది.

కింది మేటరు పెద్దగా చదీవాడు సూటువాలా.

“భూతవైద్య విద్వాన్, భూత చక్రవర్తి శంభుదాసుగారి మిమ్మలను నిరంతరమూ పట్టి పీడిస్తున్న భూతప్రేత పిశాచములను వెళ్ళగొట్టగలరు. శంకిని, ఠాకిని మొదలగు పిశాచములు ఆయనను చూసిన పారిపోవును. అంతియేగాక వీరు భూస్తాపితమైన నిధినిక్షేపములను కనిపెట్టగలరు. మీ ఇంట్లో మీ పూర్వీకులు ఎన్నియో విదురు శత్రువాతపడకుండా రహస్యంగా దాచి వుండవచ్చు. భూత చక్రవర్తి శ్రీ శంభుదాసుగారిని కలుసుకొని వాటి రహస్యాలు తెలుసుకోండి అశేష భూతప్రేత పిశాచములను తమ సేవకులుగా ఉపయోగించుకొనుచున్న శంభుదాసుగారికి మీ సమస్యలను పరిష్కరించుట చిటికెలో పని.”

అంతా చదివి, “నో, నా కెందుకో నమ్మకం కలగడంలేదు. వీడి మీద” అన్నాడు సూటువాలా.

అతని పక్కనే ఉన్న బుర్రమీసాలాయన ఉలిక్కిపడి ఒకసారి తన గ్లాస్కోపంచె సరిచేసుకొని, భుజంమీద తుండు సర్దుకొని భయంగా గేటు వాకిలివైపు చూసాడు. “నాయనా! ఆయన్ని వాడు, గీడు అని సంభోదించకు. మనకు మంచి జరగడానికి బదులు చెడు జరుగుతుంది. మన పని అయ్యేంతవరకు ఆయనతో జగడం పెట్టుకోకు” అన్నాడు.

అతని పక్కనేవున్న బట్టతలాయన “యిదంతా నేవల్లే జరిగింది బావా. వాణ్ణి అమెరికాకి పంపొద్దంటే విన్నావా. నా కూతుర్నిచ్చాను. నా కూతురు మొగుడు ‘ఫాలెస్ రిటర్డ్స్’ అనిపించుకోవాలని విర్రవీగానే ఇప్పుడు చూడు ప్రతిదీ కాలికేస్తే మెడకు, మెడకేస్తే కాలికి లంకె వేస్తున్నాడు. ఇక అందరం కలిసి ఏడుద్దాం” అంటూ మండిపడ్డాడు.

మాటువాలాకు బుర్రమీసాలాయన పిల్లనిచ్చిన మామ బట్టతలాయన జన్మనిచ్చిన తండ్రి.

“నన్నా! మామయ్య నేమీ అనకు. నాకు మూఢనమ్మకాలు లేవు. కనుక ఈ భూతవైద్యుడి మీద విశ్వాసం లేదంటాను. అంతే” అన్నాడు మాటువాలా.

“చూసావా వీడి మాటలు, వీణ్ణి అమెరికాకి పంపి నువ్వు....”

“బావా నువ్వూరుకో. అమెరికాకి పోతేమాత్రం హిందూ సాంప్రదాయం పోవాలని ఎక్కడుంది. అమెరికా ప్రజలకు మాత్రం దయ్యాల మీద, భూతాలమీద నమ్మకం లేదంటావా బాగా ఆలోచించిచూడు. ఇప్పుడొచ్చే దయ్యాల సినిమాలన్నీ అమెరికాలో తయారయినవే. అమెరికాలో సంవత్సరాల తరబడి హాన్ ఫుల్ కలెక్షన్లతో ఆడినవే. వాటిని చూసే కదా మనవాళ్ళు హిందీలోనూ, యితర భాషల్లోనూ తీసి పారేస్తున్నారు.” అల్లడిని వెనకేసుకొచ్చాడు బుర్రమీసాలాయన.

మామగారి మాటలకు స్టన్నయిపోయాడు మాటువాలా. మామగారి

కింత పరిశీలనాజ్ఞానం ఉందని యింతవరకు అతను గమనించలేదు. పాశ్చాత్య నాగరికతమీద వ్యామోహం ఉండబట్టే మామ ఎంతో ఖర్చు పెట్టి తనను అమెరికాలో నాలుగేళ్ళు పెట్టింది.

తను ఆ నాలుగేళ్ళు ఎన్ని స్వర్గసుఖాలు అనుభవించాడక్కడ. మామగారు చెప్పినట్లు అక్కడ హోరర్ మూవీస్ అంటే జనం ఎలా చెవి తెగ్గోసుకుంటారో తనకు తెలుసు. ఉదాహరణకు డ్రాకులా సీరియల్స్ ఎగ్జారిస్టులాంటి పిక్చర్లే. ఏ దేశంలో కూడా విజ్ఞానం పెరిగేకొద్దీ, మూఢ నమ్మకాలు కూడా అదే స్థాయిలో పెరుగుతున్నాయి. అయితే అక్కడివారు వీటిని పరిశీలనా దృక్పథంతో చూస్తున్నారు.

ఇంతలో యింకో కారువచ్చి ఆగింది అక్కడ.

“ఒరే అబ్బాయ్. మనం వెళ్దాం పద లోపలికి. ముందుబోతే ముందు మన పని అవుతుంది” అన్నాడు బట్టతలాయన కొడుకుతో.

ముగ్గురూ లోపలకు నడిచారు. డ్రయివరు బయటే ఉండి పోయాడు.

కాంపౌండ్ లోపల, భూతవైద్యుని యింటిముందు ప్రాంగణంలో పెద్ద షామియానా కట్టబడి వుంది షామియానా క్రింద పరచిన చాపలమీద రకరకాల వ్యక్తులు కూర్చోని వున్నారు. ఎదురుగా నిలువెత్తు కాళీమాత విగ్రహముంది విగ్రహం ముందు నాలుగు పెద్ద పళ్ళాల నిండుగా కుంకుమ, ఇంకో నాలుగు పెద్ద పళ్ళాల నిండుగా వీభూది వుంది. కాళీ విగ్రహం నాలుక చాచి భయంకరంగా ఉంది. కాళీ విగ్రహానికి ఒక పక్కగా పెద్దపీట. దానిమీద నల్లని గుడ్డ పరిచి వుంది.

సూటువాలా శ్రీధర్. ముందు తన మామ నరసయ్య. తండ్రి రాజయ్య జనంమధ్య దారిచేసుకొని నడువగా వారి వెనుకనే వెళ్ళి కాళీ

మాతకు అతి దగ్గరగా కూర్చున్నాడు. శ్రీధర్ అక్కడ కూర్చున్న వాళ్ళం దరిసీ, సరిశీలించి చూశాడు. వాళ్ళలో ముప్పాతిక వరకూ అంతా పల్లెటూరి వాళ్ళు వీదో మత్తుమందు తిన్నట్లు ఊగుతున్నారు. తమలాంటి వాళ్ళు కొద్ది మంది మాత్రమే ఉన్నారు.

అసలింతకూ వీళ్ళిక్కడకు రావడానికి కారణం నరసయ్య.

నరసయ్య, రాజయ్య సన్నిహిత బంధువులు. నరసయ్య తన కుమార్తెను, రాజయ్య కుమారుడు శ్రీధర్ కిచ్చి వైభవంగా వివాహం చేసాడు. కొన్ని లక్షలు కట్టిమిచ్చి దాంతో బాటు విజయవాడలో ఒక పెద్ద భవనం కూడా అల్లడికి కొనిచ్చాడు. అల్లుడు హోదా ఘనంగా ఉండాలనే ఉద్దేశంతో నాలుగేళ్ళపాటు అతన్ని అమెరికాలో చదువుల నిమిత్తం ఉంచాడు.

నరసయ్య రాజయ్యలు వియ్యంకులేగాక వ్యాపారంలో పార్ట్నర్స్ కూడా. పెద్దగా చదువునంధ్యలు లేకపోయినా వారి అదృష్టం బాగుండి వ్యాపారం మూడపువ్వులు ఆరుకాయలుగా విరాజిల్లి లక్షలు సంపాదించారు.

అయిదేళ్ళ కిందట ఒకసారి వ్యాపార నిమిత్తం మద్రాసు వెళ్ళాడు నరసయ్య. అక్కడి స్నేహితుడి బలవంతంమీద ఆర్థంగాకపోయినా ఒక ఇంగ్లీషు సినిమాకు పోయాడు. ఆ సినిమా పేరు 'మేకన్నాన్ గోల్డ్'. సక్కనున్న మిత్రుడు తెలుగులో ట్రాన్స్లేట్ చేసి చెప్తంటే విన్నాడు. వీడి ఆర్థమయినా కాకపోయినా సినిమా అఖర్లో హీరో కనుగొన్న అపారమైన సంపదను చూసి మురిసిపోయాడు. అప్పుడే అతనిలో ఒక అనుమాన బీజం పడింది. తన పూర్వీకులు జమీందారులు. కాబట్టి వాళ్ళు తమ సంపదను ఎక్కడో దాచి వుండొచ్చని క్రమేణా ఆ బీజం మొలకెత్తి మొలకెత్తి అతని మనసులో ఒక పెద్ద పటవృక్షమే కూర్చుంది. ఆ రోజు నుంచి రాత్రిళ్ళు 'మేకన్న బంగారం, మేకన్న బంగారం' అంటూ కలవ

రించేవాడు. అతని భార్య మేకన్న ఎవరండీ' అంటే 'నీకు తెలియదు నువ్వూరుకో' అని భార్యను గదమాయించేవాడేగానీ తన అనుమానం చెప్పేవాడు కాదు.

ఇటీవల అల్లుడు ఫారిన్ నుంచి తిరిగివచ్చి విజయవాడలో కాపురం పెట్టినప్పుడు కూతురు అల్లుడుతోబాటు 'కింగ్ పాల్సన్స్ మైన్స్' అన్న మరో ఇంగ్లీషు సినిమా చూడడం తటస్థించింది. దాంట్లో గూడా ఎన్నో వర్గపోరాటాలూ, ఎంతోమంది మరణించడం జరిగాక ఒక పెద్ద కొండ గుహలో పెట్టెలలో నిక్షిప్తమై వున్న వజ్రవైడూర్యాలు, బంగారు నగలతో కూడిన అపరిమితమైన సంపద కనిపిస్తుంది. దీంతో తన పూర్వీకులు ఎక్కడో కోట్ల ఖరీదుచేసే వజ్రాలు, బంగారునగలు ఇనుప భోషాణాల్లో పెట్టి భూస్థాపితం చేసి ఉంటారని అతని కిప్పుడు పూర్తి నమ్మకం కలిగింది.

ఇండియాకు తిరిగివచ్చిన అల్లుడికి ఏదో ఒక పని కల్పించాలి. నిధి దొరికితే అగ్రతారలతో సెవెన్టీ ఎం ఎం లో, హిందీ తెలుగు భాషల్లో భారీసత్తున సినిమాలు తీయడానికి అల్లుడ్ని ఉపయోగించవచ్చనేది నరసయ్య ఆశ. అందుకే నాలుగో మనిషికి తెలియకుండా తన వియ్యంకుడితోను, అల్లుడితోను రహస్యాలోచన చేసి ప్రస్తుతం కొత్తగా విజయవాడకు వచ్చిన భూతవైద్య శంభుదాస్ ని సంప్రదించాలని వచ్చాడు.

ఇదీ పూర్వ వృత్తాంతం.

“మామయ్యా. ఇదీ పచ్చిమోసం” అన్నాడు శ్రీధర్.

“నువ్వూరుకో” అందుకొన్నాడు పక్కనేవున్న తండ్రి.

ఇంతలో జనంలో కలకలం బయిదేరింది. 'జై కాళీమాతా' అంటూ పెద్దగా వినిపించింది. ఆ వెనుకనే ఆపాదమస్తకం నల్లని గొను ధరించిన ఒక ఆజాను బాహుదైన వ్యక్తి కాళీవిగ్రహం వెనుకవైపునుండి వచ్చాడు.

మనిషి ఎర్రగా, లావుగా వున్నాడు. ఎడమచేతిలో చిన్న త్రిశూలం, కుడి చేతిలో బొమిక, ముఖాన వెడల్పుగా సిందూరం రంగులో కపాలం బొమ్మ.

అతని గొనుమీద ఛాతీకి మధ్యగా పెద్ద కపాలం బొమ్మ వుంది. దానికి అటువైపు యిటువైపు క్రాసుగా వుంచబడిన బొమికల బొమ్మలున్నాయి. వెనుకనే నన్నగా పీలగావున్న యిద్దరు శిష్యులు అలాంటి గొనులే ధరించి అతన్ని అనుసరించారు. అయితే వాళ్ళ గొనులమీద ఉన్న బొమ్మలు చిన్నవిగా వున్నాయి.

కూర్చున్న జనం అంతా లేచి నిలబడి భక్తిగా నమస్కరించారు. భూతవైద్యుడు ఒక్క చూపులో అందర్నీ పరిశీలించి కాళీమాత ముందున్న పీటమీద పద్మాసనం వేసి కూర్చున్నాడు. ఆయన కూర్చున్న అనంతరం అందరూ కూర్చున్నారు.

ఓ పదిహేను నిమిషాలు ఏవేవో మంత్రాలు చదువుతూ కాళీమాత విగ్రహం పాదాలముందు కుంకుమ చల్లుతూ గడిపాడు. తరువాత కళ్ళు తెరిచి ఒక పశ్చెంచుట్టూ బొమిక తిప్పాడు. అంతే, పశ్చెంచిండ్లగా తాయెత్తులు తయారయ్యాయి. అందరూ నోరు తెరుచుకొని చూస్తుండి పోయారు.

ఇంతలో జనాన్ని వరుసక్రమంలో వుంచి ఒక్కొక్కనిగా పంప సాగారు అతని శిష్యులు. భూతవైద్యుడు వాళ్ళ సమస్యలను తెలుసుకొంటూ కొంతమందికి విభూతి, మరికొంతమందికి కుంకుమ, ఇంకొంతమందికి తాయెత్తులు యిస్తున్నాడు.

అందరూ కాళీమాత ముందున్న పశ్చెంలో తమకు తోచింది వేస్తున్నారు. ఎవరూ పదిరూపాయలకు తక్కువ వేయడంలేదు. ఓ గంట గడిచేసరికి అంతా వెళ్ళిపోయారు. శిష్యులు పశ్చెంలోని డబ్బంతా లెక్క పెట్టి, డబ్బంతా భద్రం చేశారు.

ఇక ఆక్కడ మిగిలిపోయింది రెండు కార్లలో వచ్చినవారు మాత్రమే. వాళ్ళు తమ విషయాలు ప్రత్యేకంగా మాట్లాడదల్చుకున్నారు. శిష్యులు మొదట నరసయ్య దగ్గరకువచ్చి 'రహస్యమా' అని అడిగారు. అవునన్నాడు నరసయ్య.

దాంతో శిష్యులు రెండవసారి కార్లో వచ్చినవారితో వీదో మాట్లాడి, వాళ్ళను కొద్దిసేపు బయటవుండమని చెప్పారు. వాళ్ళు అలాగేనని వినయంగా చెప్పి బయటవున్న తమ కారు వద్దకు వెళ్ళిపోయారు.

భూతవైద్యుడు కాలీమాత పాదాల దగ్గర బొమికతో నేలమీద ఆ చివరనుంచి యీ చివరివరకు గీచి, "కాలీమాత మీకు శుభం చేకూరుస్తుంది. మీరు వచ్చింది ఏ భూతప్రేత పిశాచాలను పారద్రోలడానికి కాదని, ఒక నిధి రహస్యం తెలుసుకోవడానికి మాత్రం చెబుతోంది. నిజమేనా...." అన్నాడు.

"అయ్యయ్యో.... ఆగండి స్వామీ" అంటూ అటూ యిటూ చూసిన నరసయ్య "గోడకు చెవులుంటాయి స్వామీ, చిన్నగా మాట్లాడుకొందాం" అన్నాడు భయంభయంగా.

భూతవైద్యుడు భయంకరంగా నవ్వాడు. అతని నవ్వుకు ఆ ప్రాంతమంతా దద్దరిల్లిపోయింది. "మూర్ఖ ప్రజలారా మనం మాట్లాడుకునే మాటలు మనకు తప్ప యితరులకు వినబడవు ఎంత పెద్దగా మాట్లాడినా" వికటాట్టహాసం చేశాడు భూతవైద్యుడు.

"చెప్పండి. నిధి ఎక్కడుందని మీ అనుమానం. ఆ అనుమానం మీ కెందుకు వచ్చింది...." అన్నాడు అంతలోనే గంభీరంగా మారి.

నరసయ్య వినయంగా "స్వామీ, మా పూర్వీకులు జమీందారులు. కోట్ల సంపదతో తులతూగేవారు. మా హయాం వచ్చేసరికి లక్షాధికారుల స్థాయికి దిగజారాం. అయితే మా ముత్తాతగారు తన ముత్తాతగారు

ఎక్కడో కొన్ని కోట్ల విలువజేసే వజ్రాలు, బంగారు నగలు దాచారని, దాన్ని తాను తెలుసుకోలేక పోయానని మా తాతగారితో చెప్పి చనిపోయాడట. మా తాతగారు చనిపోతూ ఈ విషయం మా నాన్నతో చెప్పి చనిపోయాడట. అదేవిధంగా సంవత్సరం క్రితం మా నాన్నగారు చనిపోతూ చివరిమాటగా యిది నాకు చెప్పి చనిపోయాడు. తరతరాలుగా మా తాత ముత్తాతలు అంతా గాలించివేశారు. కనుక యింట్లో ఇక ఎక్కడా నిధి వుండదని నా అనుమానం. కానీ మా తండ్రి చనిపోయినరోజునుంచీ యీ రోజువరకూ రాత్రిళ్ళు నా మంచంచుట్టూ పుల్లుపుల్లుమని గజ్జెల చప్పుడు వినిపిస్తోంది. దీన్నిబట్టి చూస్తే ...” తనకున్న అనుమానాలకు కొంత కల్పనను జోడించి తన నమ్మకాన్ని భూతవైద్యుడి మీదరుద్దాడు.

“....ఆ సంపదకి వారసుడివి నువ్వేనని తెలుస్తోంది భక్తా. ప్రయత్నిస్తే ఆ సంపద తప్పక నీదవుతుంది.”

“అందుకే గద స్వామీ మిమ్మల్ని వెదుక్కుంటూ వచ్చింది. ఇది మీవల్లనే నెరవేరాలి” రెండు చేతులెత్తి నమస్కరించాడు. అతను తిట్టినా కొట్టినా తనకు సంపద దొరికితే చాలు అనుకుంటున్నాడు నరసయ్య. రాజయ్య కూడా రెండు చేతులెత్తి భక్తితో నమస్కరించాడు. శ్రీధర్ మాత్రం మౌనంగా వుండిపోయాడు. భూతవైద్యుడు కోపంగా అతను వేసుకొన్న బూట్లవైపు చూసాడు మిగతావాళ్ళు తమ చెప్పుల్ని దూరంగా వదిలివచ్చి కూర్చుంటే యితను నిర్లక్ష్యంగా బూట్లతోసహా వచ్చి కూర్చుండడం భూతవైద్యుడికి కోపం తెప్పించింది.

“భక్తా! నీకు నిధి దొరికే మార్గం చెబుతాను ఒక్కడివే రా” అంటూ లేచాడు భూతవైద్యుడు. అతన్ని అనుసరించాడు నరసయ్య.

ఇద్దరూ లోపలకు వెళ్ళిన ఆరగంటకు తిరిగివచ్చి యదాప్రకారం ఎవరి స్టానాల్లో వాళ్ళు కూర్చున్నారు. ముగ్గురికీ కాళీమాత ముందున్న

పశ్చింబాని కుంకుమను ప్రసాదంగా పెట్టసాగాడు భూతవైద్యుడు. పెద్ద వాళ్ళిద్దరూ దోసిలిపట్టి భక్తిగా దాన్ని అందుకొని కళ్ళకద్దుకొంటే శ్రీధర్ 'నో నా కవసరంలేదు' అంటూ తిరస్కరించాడు.

భూతవైద్యుడు అతసివైపు గుర్రుగా చూసాడు. ముగ్గురూ ఆక్కణ్ణించి బయలుదేరారు.

“అదేమిటి మామయ్యా, మనకు తెలియకుండా ఆయన నిధిరహస్యం కనిపెట్టేది. ఇందులో ఏదో మోసం ఉంది” అన్నాడు శ్రీధర్.

“మనం మోసపోవాల్సిన అవసరంలేదు బాబూ. నిధి పరిశోధనలో మనం ముగ్గురం కలసే వుంటాం” అన్నాడు నరసయ్య.

దాంతో శ్రీధర్ మౌనంగా వుండిపోయాడు.

* * * *

భూతవైద్యుడు చెప్పినట్లు మరుసటివారం కూడా ముగ్గురూ భూత వైద్యుడు దగ్గరకు వెళ్ళారు. ఆ రోజు మిగతావాళ్ళంతా వెళ్ళిపోయిన తరువాత 'జై కాళీమాతా' అంటూ చేయి చాచాడు. కాళీమాత హస్తంలోంచి భూతవైద్యుడి చేతిలో ఏదో వ్రాసిన కాగితం టప్పున రాలిపడింది. అందరూ ఆశ్చర్యంగా చూశారు.

“రేయ్ మూర్ఖులక్కా! కాళీమాత పంపిన వర్తమానం చదవరా” అంటూ ఆ మడిచిన కాగితాన్ని శ్రీధర్ కు అందించాడు.

శ్రీధర్ కు వొళ్ళు మండిపోయింది. పక్కనే తండ్రి, మామయ్య వుండడంతో నోరెత్తలేకపోయాడు. మౌనంగా అది అందుకొని చదివాడు. అంతే, వెంటనే భూతవైద్యుడి కాళ్ళమీద సాష్టాంగపడిపోయాడు.

“స్వామీ! నన్ను క్షమించండి మీ కత్తి తెలియక హద్దుమీరి ప్రవర్తించాను. ఇకనుంచి మీరు చెప్పినట్లే వింటాను” అన్నాడు.

భూతవైద్యుడు విజయగర్వంగా నవ్వాడు.

“చూసారా నా సామర్థ్యం. ఎటువంటి మూర్ఖుల్ని సైతం నేను దాసానుదాసుల్ని చేసుకోగలను.”

నరసయ్య, రాజయ్య యిద్దరూ చెంపలు వాయిచుకొన్నారు.

“రేయ్ మూర్ఖా నావెంట రారా. నీకు హితోపదేశం చేస్తాను” అంటూ లోపలికి నడిచాడు భూతవైద్యుడు. ‘చిత్తం’ అంటూ అతన్ని అనుసరించాడు శ్రీధర్.

లోపలికి వెళ్ళగానే “స్వామీ, ఇవన్నీ మీకెలా తెలుసు” భయం భయంగా అడిగాడు శ్రీధర్.

“మూర్ఖా! ఇదంతా నా తపఃశక్తి ప్రభావంరా, ఇప్పుడు నిన్ను పిలిచింది ఎందుకంటే ఈ విషయం మీ తండ్రికి, మావయ్యకు చెప్ప మంటావా అని అడుగుదామని.”

“వద్దు స్వామీ, మీకెంత కావాలన్నా సమర్పించుకుంటాను. ఆ పని మాత్రం చేయకండి.”

“ఎంతిస్తావు?”

“ఎంతో మీరే అడగండి స్వామీ.”

“అయిదువేల రూపాయ లిస్తావా?”

“అమ్మో. అంతా!” నోరు తెరిచాడు శ్రీధర్.

“దీంట్లో గూడా బేరాలా, అయితే నీ యిష్టం” అన్నాడు భూత వైద్యుడు.

శ్రీధర్ కు ఆ రహస్యం బయటపడే కంటే అయిదువేల రూపాయ లివ్వడమే ఎంతో ఉత్తమంగా తోచింది.

“రెండు రోజుల్లో నేనే స్వయంగా వచ్చి మీకా డబ్బు అందజేస్తాను స్వామీ” అన్నాడు శ్రీధర్ యిక తప్పదన్నట్లు.

తిరిగి యిద్దరూ కాళీమాత దగ్గరకు వచ్చారు.

“ఇక మనం నిధి పరిశోధనలో దీగుదాం. రాబోయే అమావాస్య అర్ధరాత్రి పన్నెండు గంటలకు నిధి పరిశోధన మొదలుపెడదాం” అంటూ సమయం నిర్ణయించాడు భూతవైద్యుడు.

దానికి అందరూ అంగీకరించారు.

వాళ్ళు వెళ్ళిన తర్వాత పిచ్చిగా నవ్వుకొన్నాడు భూతవైద్యుడు. తన జిమ్మిక్స్ నమ్మనివాళ్ళని బ్లాక్ మెయిల్ చేయడం ఆలవాటు. భారత దేశంలో ఎక్కువభాగం అవిద్యావంతులు. చదువుకొన్న వాళ్ళు కూడ పాపభీతి కలవారు. దాంతో ఇలాంటి దొంగమాంత్రికులు, పనిలేని బైరాగులు, సంసారసుఖం కోరే సన్యాసులు యధేచ్ఛగా, ఏ ప్రమాదం లేకుండా సుఖంగా బతుకుతున్నారు.

ఆ రోజు శ్రీధర్ ప్రవర్తన అర్థంచేసుకొన్న శంభుదాసు అతని రహస్యాలు కనుక్కోవడానికి తన శిష్యుల్ని మామూలు దుస్తుల్లో అతన్ని ఫాలోకమ్మని చెప్పాడు. దాంతో వాళ్ళు అతని క్లబ్బు స్నేహితులకు బాగా ఖర్చుపెట్టి అసలు రహస్యం కనుక్కొన్నారు.

అదేమిటంటే దాదాపు లక్షరూపాయలు రేసుల్లో పోగొట్టుకొని అందుకుగాను సుమారు ఏడులక్షల ఖరీదుచేసే మామగారిచ్చిన భవనం తాకట్టుపెట్టాడని, ఆ విషయం బయటపెడతా ననేసరికి శ్రీధర్ భూత వైద్యుడికి లొంగిపోయాడు. అదేవిధంగా నిధి బయటపడితే తనకు పాతిక వేలు యివ్వాలనీ ఈరోగా మూడో కంటికి తెలియకుండా నరసయ్య దగ్గర మంచి అడ్వాన్సుగా అయిదువేలు తీసుకున్నాడు భూతవైద్యుడు.

* * * *

అనుకొన్నట్లు ఆ అమావాస్యనాడు నరసయ్య తన కుటుంబ సభ్యులను విజయవాడలో వున్న కూతురు యింటికి పంపాడు. అందరూ పల్లెలో వున్న నరసయ్య యింటికి చేరుకున్నారు. అదీ ఎన్నో కతాబాం

క్రితం కట్టిన పురాతన భవనం. ఆ రాత్రంతా భూతవైద్యుడు ఏవో మంత్రాలతో ఇల్లంతా పసుపు కుంకుమ కలిపిన బియ్యపుగింజలు చల్లి, తెల్లవారిందాకా అక్కడక్కడా గునపాలతో తవ్వించాడు. ఏమీ దొరకలేదు. అలా ప్రతి అనూవాస్య రాత్రి తవ్విస్తూనే వున్నాడు. కాని నిధి ఎక్కడా బయటపడలేదు. అయితే తన మామ, తండ్రితో పాటు శ్రీధర్ కూడా ఇప్పుడు తప్పనిసరిగా భూతవైద్యుడిని నమ్ముతున్నాడు.

భూతవైద్యుడు వాళ్ళని నిరాశపడనివ్వటంలేదు. ఏవేవో కల్ల బొల్లి కబుర్లు చెబుతున్నాడు. అంతో యంతో సంపాదిస్తూనే వున్నాడు.

ఒకరోజు కాళీమాత ముందు కూర్చుని ప్రార్థనచేసిన శంభుదాసు “నరసయ్యా! మీ పూర్వీకులకు ఎక్కడయినా గెస్ట్ హౌస్ లాంటిది ఉండేదా” అనడిగాడు. నరసయ్య చాలసేపు ఆలోచించాడు. ఉన్నట్లుండి అతని మెదడులో ఒక మెరుపు మెరిసింది.

“అవును స్వామీ, సముద్రపొద్దున బెస్తపాలెం పక్కన మాకో గెస్ట్ హౌస్ వుండేది. ఇప్పుడది శిథిలమైపోయింది. ఎవరూ ఉండడం లేదు.”

“అదే నరసయ్యా, అక్కడ నిధి వుందని మాతం చెబుతోంది. ఈసారి వచ్చే పౌర్ణమి రాత్రికి లగ్నం పెడుతున్నాను. ఆ రాత్రే మన ప్రయాణం. ఆ రోజుకి కార్లు సిద్దంచేయ్” అంటూ ఆజ్ఞాపించాడు భూత వైద్యుడు.

గెస్ట్ హౌస్ సంగతి గుర్తొచ్చేసరికి నరసయ్యకు బాగా నమ్మకం కలిగింది.

“నిజమే స్వామీ. ఎవరికీ దొరకకుండా మా పూర్వీకులు సంపదను అక్కడ దాచుంటారు. మీరు కోరినట్లు అన్ని ఏర్పాట్లుచేసి ముందురోజు చెబుతాను స్వామీ” అన్నాడు. ఆప్పుడే నిధి దొరికినంత సంబరంగా.

అనుకొన్న విధంగానే ఆ పౌర్ణమి రాత్రికి అన్ని సిద్దంచేసాడు

నరసయ్య. రాత్రి తొమ్మిదిగంటలకు అంతా భోజనాలుచేసి సముద్రపు ఒడ్డునున్న గెస్ట్ హౌస్ వైపు బయలుదేరారు. మొదటి కారులో డ్రైవరు అతని ప్రక్కనే నరసయ్య. వెనకసీట్లో తన మంత్రతంత్రాల దుస్తులతో కూర్చొనున్నాడు శంభుదాసు.

వెనక కార్లో శ్రీధర్ కారు డ్రైవ్ చేస్తూంటే అతని తండ్రి ప్రక్కనే కూర్చుని వున్నాడు వెనకసీట్లో భూతవైద్యుడి యిద్దరు శిష్యులూ తగు సరంజామాతో కూర్చుని వున్నారు.

కార్లు రెండూ ఓ పదిమైళ్ళు ట్రంకురోడ్డుమీద ప్రయాణించి తరువాత తూర్పువైపు తిరిగి మట్టిరోడ్డున ప్రయాణించసాగాయి. మధ్య మధ్య ఎన్నో పల్లెలు దాటుతూ సుమారు రెండుగంటలు ప్రయాణం సాగించి ఒక పల్లె చేరుకున్నాడు. పల్లె నిశ్శబ్దంగా నిద్రబోతోంది. దూరంగా సముద్రపు ఆలలు వెన్నెల్లో తెల్లగా మెరుస్తూ ఎగసెగసి పడుతున్నాయి. పల్లె ప్రక్కనే సన్నని బండిదారి ఉంది. ఆ దారినే రెండుకార్లు ప్రయాణించి సముద్రానికి ఫర్లాంగు దూరంలో శిథిలావస్థలో ఉన్న ఒక భవనంముందు ఆగాయి. ఆ భవనానికి ఒకవైపుగా రెండు తాటిచెట్లు మాత్రం వున్నాయి.

కార్లలో నుంచి అందరూ దిగారు. డ్రైవరు కారుని రివర్స్ చేసి పెట్టాడు. ఆ శిథిల భవనానికి వెనకవైపుగా అరమైలు దూరంలో సముద్ర మంచునే కొన్ని గుడిసెలున్నాయి. అది బెస్తపాలెమని చెప్పాడు నరసయ్య.

“ఇదే స్వామీ! నేను చెప్పిన గెస్ట్ హౌస్. మా తాత హయాం వరకు యాక్కడ మాకు ఉప్పుకొట్టార్లు ఉండినయ్. తరువాత వాటిని పట్టించుకోలేదు. ఆ వ్యాపారం అంతటితో ఆగిపోయింది. మా తాత హయాంలో నా చిన్నప్పుడు ఎప్పుడో ఒకసారి వచ్చాను. కాబట్టి యీ ఊరు, ఈ బంగళా గుర్తున్నాయి. ఈ బంగళా వైభవం అనాటితోనే పోయింది” అన్నాడు.

శ్రీధర్, అతని తండ్రి రాజయ్య వింటూ మౌనంగా వుండి పోయాడు. భూతవైద్యుడు ఏమాత్రం ఆలస్యం చేయకుండా తన శిష్యుల్ని

పంపి సముద్రంలోంచి నీళ్ళు తెమ్మన్నాడు. అతని శిష్యులు కారులోవున్న రెండు బిందెలు తీసుకొని నరసయ్య తోడురాగా బంగాళాఖాతంవైపు ఇసుకలో నడిచిపోయారు.

తరువాత వాళ్ళు తెచ్చిన నీళ్ళు చల్లి ఆ శిథిలభవనం ఎదుట ముగ్గు వేశాడు. తరువాత ముగ్గు మధ్యలో పసుపుకుంకుమతో ఇంకో ముగ్గు వేశాడు. దాని మధ్యలో ఒక పుర్రె, దానికి అటూ ఇటూ క్రాసుగా రెండు బొమికలు పెట్టాడు మూడు మంచి నిమ్మకాయలు తీసుకొని ఒక్కోదాన్ని రెండు చెక్కలుగా కోసి పసుపుకుంకుమలు అద్ది అందులో పెట్టాడు. తరువాత కారు డిక్కిలోంచి కోడినితీసి శిష్యులు దాని కాళ్ళొకరు, తలొకడు పట్టుకోగా మంత్రోచ్ఛారణ చేస్తూ భూతవైద్యుడు దాని పీక రెండుగా కోసేశాడు. దాని రక్తం ముగ్గుమధ్యలో పడేట్లుచేసి దాన్ని కూడా ముగ్గు మధ్యలోకి విసిరేశాడు.

సముద్రపు అంచున గుడిసెల్లో నివసిస్తున్న బెస్తవాళ్ళు అనాగరికులుగా వుంటారు. వాళ్ళకు చదువుసంధ్యలు వుండవు. పొద్దున లేచిందే తడవు, సముద్రం మీదకు వెళ్ళి చేపలు పట్టడం సాయంత్రం వొడ్డుకు వచ్చి మధ్య దళారులకు అంతకో ఇంతకో అమ్మడం, వాళ్లు యిచ్చిన నాలుగు కాసులతో పక్కనున్న పల్లెకువెళ్ళి గంజినూకలు తెచ్చుకొని కాసుకు తాగడం, ఇంతే వారి పని. అయితే వీరిలో ఒక కట్టు వుంది. వాళ్ళ పల్లెపెద్ద ఎంత చెబితే అంత. వాళ్ళ కట్టుబాటు ప్రకారం రోజు కొకరు, తెల్లవార్లు మేలుకొని పల్లెను కాపలా కామాలి. ఆ కాపలాకు ముఖ్య కారణం తమ వలలను, తెప్పలను శత్రువులు దొంగిలించుకు పోకుండా ఉండేందుకు. ఆదేవిధంగా ఆ రాత్రి కాపలావున్న పల్లె వాడొకడు రహస్యంగా తాటిచెట్టు వెనుకనుండి అంతా గమనించి పల్లె వైపు పరుగెత్తుకు వెళ్లాడు. భవనం ముందున్న వీళ్లు వాణ్ణి గమనించలేదు వాడు పల్లెపెద్దను లేపి విషయమంతా చెప్పాడు.

దాంతో పల్లెపెద్ద “ఒరేయ్! గంగానమ్మ తల్లికి చేతబడి చేస్తున్నారో. ఇంక నముద్రం ఎండిపోద్దురో. మనమిక ఎట్టా బతకారో” అంటూ వెర్రికేకలు పెట్టాడు. దాంతో పల్లెంతా నిద్రలేచింది.

పల్లెపెద్ద ముందు పరుగెత్తుతూండగా వెనుక దొరికింది చేతబట్టుకొని మిగిలిన బెస్తవాళ్ళు అతని వెనుకనే పరుగెత్తసాగారు.

దూరంనుంచి వినవస్తున్న గోల గుంపుగా వస్తున్న మనుషుల్ని చూడగానే నరసయ్యలో వణుకు మొదలయ్యింది. శ్రీధర్, అతని తండ్రి కారు దగ్గరకు వచ్చి నిలబడ్డారు.

“స్వామీ! ఇక వెళ్దాం. అదుగో పల్లెవాళ్ళు వస్తున్నారు. వాళ్ళ చేతుల్లో పడ్డామంటే వాళ్ళు మనల్ని పాతేస్తారు” అన్నాడు నరసయ్య భయంభయంగా.

“గురువుగారూ! నరసయ్య చెప్పింది నిజమే. వాళ్ళు ముందు వెనుకలు ఆలోచించరు” అన్నారు శిష్యులు.

“చీ. నోరు ముయ్యండిరా” అంటూ శిష్యుల్ని గదమాయించి “నరసయ్యా, వాళ్ళు ఎంత మూర్ఖులయినా నా మంత్రకర్తకి తెలుసుకొన్నారంటే నా కాళ్ళమీద పడతారు. చూస్తుండండి” అంటూ గర్జించాడు.

కొన్ని నరసయ్య కూడా వెనక్కు వెనక్కు అడుగులువేస్తూ కారు దగ్గరకు చేరుకున్నాడు అతని శిష్యులు పరిస్థితి అయితే పరుగెత్తడానికి సిద్ధంగా వున్నారు. కొద్దిసేపటికి రొప్పుతూ, రోస్తూ బెస్తవాళ్ళంతా భూత వైద్యుడికి ఎదురుగా నిలబడ్డారు. అందరి చేతుల్లోనూ ఒక్కో కర్ర వుంది. నల్లగా వున్నారు. పుట్టగోచీలు తప్ప వాళ్ళ ఒంటిమీద ఏ వస్త్రమూలేదు.

“ఏందయ్యా నువ్విక్కడ జేసేది? గంగానమ్మకు సేతబడి సేతున్నావా” అన్నాడు మెడలో పూసలదండ వున్న వ్యక్తి. అతనే పల్లెపెద్ద.

“ఏమిటి సన్నే అడుగుతున్నావా?” నే నెవర్ననుకొన్నావరా, భూతప్రేత విశాచాల అధినాయకుణ్ణి. నేను తలచుకొంటే నా మంత్ర

శక్తితో మిమ్మల్ని కుక్కల క్రింద మార్చి, మీ ఆడవాళ్ళని పిల్లల్ని చేయ గలను. ఏమనుకుంటున్నారో ఏమో” భయంకరంగా నవ్వాడు భూత వైద్యుడు.

అందరి ముఖాల్లోను ప్రేతకళ వచ్చింది. భయంగా ఒకరినొకరు చూసుకొన్నారు. తరువాత పల్లెపెద్ద వైపు చూశారు. ‘నాయాళ్ళు భయపడి పోయారు. ఇక మనకు దాసులే’ అనుకొన్నాడు భూతవైద్యుడు.

“ఇంకా ఏమిటా ఆలోచిస్తున్నారు. వచ్చి నా కాళ్ళమీద పడండిరా” అన్నాడు గర్వంగా.

క్షణంలో పల్లెపెద్ద ముఖం మారిపోయింది. “రేయ్ కానీయండిరా. భూతవైద్యుడి జుట్టు పెరకండిరా. పళ్ళు ఊడగొట్టండి. అవి రెండూ పోతే వాడి మంత్రాలు పనిచెయ్యవు” అంటూ ఆరిచాడు.

క్షణంలో బెస్తవాళ్ళంతా భూతవైద్యుడి మీద పడ్డారు. అప్పటికే శ్రీధర్, రాజయ్య, నరసయ్య కారులో కూర్చుని కారుని పరుగెత్తించారు.

ప్రాణాల్ని ఆరచేతిలో పెట్టుకొని పరిగెత్తిన శిష్యులు చప్పున బయలుదేరుతున్న రెండవ కారు వెనుక డోరు తెరుచుకొని కారులోకి దూరారు. రెండు కార్లూ వాయువేగంతో ఆ ప్రదేశం వదిలి పరుగెత్తాయి.

పల్లెవాళ్ళు భూతవైద్యుడి దుస్తులు చించి, జుట్టుపీకి, అతని తలను తాటిచెట్టుకేసి కొట్టి, భయంకరంగా, రాక్షసంగా చంపేసారు.

ప్రజల్లో మూఢనమ్మకాలను ప్రోత్సహించి, మంత్రతంత్రాలని మభ్య పెట్టి, యింతకాలం ఎంతో నంపాదించిన శంభుదాసు, అదే మూఢ నమ్మకాలు గల మంత్రతంత్రాలను నమ్మే ప్రజల చేతుల్లోనే కిరాతకంగా చంపబడ్డాడు. ఒకే కత్తికి రెండువైపులా పదునుగల యీ సమాజం చాల ప్రమాదకరమైనది.

తను వదిలిన బాణం తననే బలికోరుతుందని శంభుదాసు ఎప్పుడూ ఊహించి వుండలేదు.

